

# ሰንበት ዙብርሃን

ታሕሣሥ 15 2010 ዓ.ም. (12/24/2017)

## ንብርሃን ክርስቶስ ርኢኻ ምኽክል።

**መዝሙር:** አቅዲሙ ነገረ በኦሪት ከመ ይመጽእ ወልድ በሰብሐት...

“ወልድ ንጽዮን ቃል ተሐጓስ ኬስምዕ ከም ዝመጽእ ቀደም ብኦሪት ተናገረ፤ እንደገና ከአ ብኣፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፤ ንሱ ንጸድቃን ዙብርህ ናብ ዓለም ዝመጽእ ብርሃን እዩ፤ ንዝጠፍኡ ኪረድእ ንዝተበተኑ ኪእክብ ንቤተ ክርስቲያን መርዓዊአ ኩይኑ ናብአ መጸ” ይብል።

**ንባባት:** ሮሜ 13:8-ፍ፣ 2ጴጥ 3:8-15፣ ግ.ሓ.26:12-23፣ ማር 1:1-8።

**ምስባክ:** ፈኑ ብርሃንከ ወጽድቀክ፤ እማንቱ ይምርሓኒ ወይሰዳኒ ደብረ መቅደስክ፤ ወውስተ ኣብያተኪ እግዚአ። “ብርሃንካን ሓቅኻን ልኡኽ ንሳተን ይምርሓኒ፤ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን የብጽሓኒ” መዝ. 43:3~4

ብርሃን ኣምላኽ ኣብ መገዱ ኣብ ቤተ መቅደሱ ከብጽሓና ንልምን። ኣብ ኣምላኽ ገጹ ዝወስድ መገዲ ክንሕዝ ከሎና ኣብ መገድና ብርሃን ኣሎ ከይንዕንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና ኣሎ። ብርሃና ኣብሪህና ኣብ ምንጪ ብርሃን ኣምላኽ ገጽና ክንጉዓዝ ዝሕግዘና ስብከት።

ብርሃን ዝጎደሎ መዓልትን ሕይወትን ከቢድ እዩ፤ ምኽንያቱ ብርሃን ንኹሉ ክንርኢ ይሕግዘና ጽቡቕን ክፋእን ክንርኢ እንከሎና እንገብሮ ክንመርጽ ንኽእል። ኣብ ጸልማት ምርጫ የለን ምትእምማን የለን ከምኡ ኣብ ጸልማት እትገብሮ ኣይትፈልጥ ዝመጽአካ ኣይትፈልጥ ስቓይ እዩ በዚ እዩ ኢየሱስ ኣነ ብርሃን ዓለም እየ ዝብለና፤ ኣብኡ ክንቀርብ ከሎና ኣብ ሕልናና ኣብ ልብና ብርሃን ኣሎ ሽዑ ንሓቂ ንሰላም ክንፈልጥ ንኽእል። ብርሃን ዓለም ንዝኾነ ክርስቶስ ክንቅበል ኢና እንሰናዶ ዘሎና እሞ ምሉእ ምቅርራብ ክንገብር ዕዉታት ክንከውን ኣብ ብርሃን ንመላለስ።

ዝተዘመረ መዝሙር፡ ክርስቶስ ብርሃንና ከም ዝኾነ ፈልጢና ኣብኡ ክንመጽእ ክንቅበሎ የዘኻኽረና። ነብያት ኣብ ክርስቶስ ዘቕርብ ቃል ተሐጓስ ከም ዘሰምዑ፡ ዳዊት ንጉሥ፡ ክርስቶስ እቲ ብሩኽ ኣምላኽ ከም ዝኾነ ይነግር። ጸድቃን ብብርሃን ክርስቶስ ንኹሉ ክኢሎም ኣብ ሕይወቶም ንጽቡቕን ክፋእን ከለልዩ ስለ ዝኸኣሉ ከም ዝተዓወቱ ንፈልጥ፤ ሎሚ እውን ንጉዓዞ ዘሎና ምጽኣት ብርሃን ክርስቶስ ንዝጠፍኡ ክረክብ ንዝተበተን ክእክብ ከም ዝኾነ ይነግረና ኣሎ። ብርሃኑ ክንካፈል ንዕደም ኣሎና ሽዑ ንኻልኣት ክነብርሃሎም እንልኦኽ ንሕና ኢና።

ማርቆስ ወንጌላዊ ኣብ መባእታ ወንጌሉ ነቲ ኣስዲቡ ክብሎ ዝደሊ ክገልጽ ኢሉ ከም መቐድም ትሕዝቶ ወንጌሉ ይነግረና። ኣብዚ ኢየሱስ መን ምዃኑን ተራ ቅ. ዮሐንስ መጥምቕ እንታይ ከም ዝኾነን ይነግረና። ንኹሉ ትሕዝቶ ወንጌሉ ዘጠቓልል ሓሳብ “ጽቡቕ ብስራት ብዛዕባ ክርስቶስ ዝዛረብ ወንጌል” እናበለ ይጅምሮ። ናይ ኢየሱስ ክርስቶስ ዝብል ሓሳብ ፍሉይ ትርጉም ኣልኦ። መጀመርያ እዚ ወንጌል ናይ ኢየሱስ ክርስቶስ ሕይወትን ተልእኮን እዩ ዝነግር። ካልኣይ ሓሳባትን እምነትን ትምህርትን (ቃልን) ኢየሱስ ዝሓዘ እዩ። ከምኡ እቲ ሓሳብ መግለጺ እምነት እዩ

ምኽንያቱ ኢየሱስ ክርስቶስ ንሱ እቲ መስሕ ወዲ አምላኽ ከም ዝኾነ ይገልጻልና። እቲ ዝተረፈ ክፍሊ ወንጌል ኣብዚ ሓሳባት ዝተጠቐለለ እዩ።

ማርቆስ ኢየሱስ ምልክት ብሉይ ኪዳን ምዃኑ ክገልጽ እንከሎ ነቲ ኣብ ኢሳያስ ነብይን ኣብ ሚልክያስ ነብይ ንዘሎ ሓዋዊቲ ዝረኽቦ ቃል እምነት ይጠቐሰልና (ኢሳ 40:3፣ ሚልክያስ 3:2 ከምኡ ዘፅ 23:20)። ማቴዎስን ሉቃስን እዚ ጥቕሲ ንዮሓንስ መጥምቕ ከም ዘመልክት እዮም ዝገልጹ። ማርቆስ ግን ንኢየሱስ ከም ዘምልክተ ገሩ እዩ ዘቕርቦ። ንማርቆስ ኢየሱስ ሓደ ኣብ በረኻ ዝተላእከ ልኡኽ አምላኽ ኮይኑ ነቲ ሰናይ ዜና ዘበስር እዩ። ንሱ ምልክት ናይ እቲ ኣብ ኢሳያስ ኣብ ሚልክያስን ዘፅኣትን እንረኽቦ እዩ እናበለ ብዛዕባ ኢየሱስ ይነግረና።

ቅ. ዮሓንስ ከም ፊተውራሪ ኣብ በረኻ ኮይኑ ንንስሓን ንጥምቀትን ክቕርብ ከም ዝመጽአ ንርኢ። እዚ ጥምቀት እንብሎ ከም ናይ ክርስትያን ጥምቀት ኣይኮነን። ጥምቀት ኣይሁድ ካብ ኃጢአት ኣብ አምላኽ ምምላስ ዘመልክት እዩ። **ቅ. ዮሓንስ ብኹሉ ንኤልያስ እዩ ዝመሳሰል ነሩ።** ክዳኑ መግቡ ስብከቱ ኣብ በረኻ ምዃኑ ብኹሉ ንኤልያስ ይመሳሰል (2ዘነገ 1:8)። በዚ እዮም ብዙሓት ኤልያስ ዲኻ እናበሉ ዝሓተትዎ።

ማርቆስ ዓወት ስብከት ዮሓንስ መጥምቕ ክነግር እንከሎ ብዘላ ሃገር ይሁዳን ኩሎም ሰብ ኢየሩሳሌም ናብኡ ይመጹ ብኃጢአቶም እናተናዘዙውን ኣብ ፈለግ ዮርዳኖስ ብእኡ ይጥመቑ ከም ዝነበሩ ይነግረና። ዮሓንስ ገሊጹ ንሱ እቲ ዝጽበይዎ ከም ዘይኮነ ንሱ ስራኽ ኣሳእኑ እኳ ከፈትሕ ዘይበቅዕ ምዃኑ ኣግሂዱ ነገሩ። እቲ ድሕሪኡ ዝመጽእ ካብኡ ከም ዝዓቢ ንሱ ብመንፈስ ቅዱስ ከም ዘጠምቐም ነገርዎም። ንሱ ተልእኮኡ ከም ናይ ኩልና ተልእኮ ንሰባት ኣብ ክርስቶስ ምብጻሕ እዩ። ሎሚ ኣነ ንሰባት ኣብ መን ኣብጽሖም ዝብል ሕቶ ኩልና ክኸውን ይግባእ።

ብምልኡ ናይ እዚ መባእታ ወንጌል እንተ ኣንበብናዮ ብዛዕባ ምጽኣት ኢየሱስ እዩ ዝገልጻልና። ኢየሱስ ሎሚ እውን ይመጽእ ኣሎ ክንቅበሎ ንዕደም ኣሎና። ኢሳያስ ነብይ ኣብ 40:1-11 ዘሎ እንተ ኣንበብና ድሕሪ ስደት ባቢሎን ኣምላኽ ነቲ ኣብ መንጎ ህዝቡ ዝነበሮ ኪዳን ከምዘጽንዖን ዝሕድሶን ይነግሮም። ኣብ ባቢሎን ኣብ ስደት ምኻዶም ነቲ ኣረጊት ባህልታቶም ከም ዝሰዕቡ ገርዎም። ኢሳያስ መዓልቲ ስደት ከብቅዕ ከም ዝኾነ ኩሉ ከም ዝሕደስ ኣብ ዓዶም ከም ዝምለሱ ነገርዎም። ከምቲ ኣብ ምዕ 6 ዝብሎ ኣምላኽ ባዕሉ እዩ ነቲ መገዲ ምምላስ ዘሰናድዎ።

እዚ ዘሎናዮ እዋን ናብ ኣምላኽ ክንምለስ ከም ዘሎና ክነግረና ኢሉ ብኢሳያስ ነብይ ገሩ **“ተመለሱ ናብ እግዚአብሔር ጸልዩ ቀረባ ኸሎውን ጸውዕዎ፤ ኃጥኣን መገዶም ዓመጸኛት ከአ ሓሳቦም ይሳደጉ”** (ኢሳ 55:6-7) ይብላና። ኢሳይስ እስራኤላውያን ካብ ኣምላኽ ምስ ረሓቑ ኣብ ስደት እንከለዉ ክገብርዎ ዝግብኦም ነገርዎም ኩሉ ዝወረዶም ግፍዒ ብስንኪ ኃጢአቶም እምበር ጸላእቶም በርቲዮም ከም ዘይኮኑ ገሊጹ ተዛሪብዎም። ሎሚ እውን ከምኡ እዩ ዘሎ ሕይወትና፤ ንኣምላኽ ከም ካልኣዊ ሰሪዕና እንተ ጠዓመና ንዝክሮ እንተ ዘይጠዓመና ኸአ ኣብ ውራይና ንኸይድ እዚ እዩ ናይ ሎሚ ኃጢአት ካብ ኣምላኽ ኣርሒቐና ዘሎ።

**ክንምለስ ንጽዋዕ ኣሎና።** ኣብ ዓድና ሰብ ከምዚሎሚ ከይኮነ ብእግሩ ጥራሕ ክገይሽ እንከሎ ኣብ ጉዕዞ ቀራና መገዲ ከይገባ ክሓትት ኣለዎ ምኽንያቱ መገዱ እንተ ሰሓተ ክጠፍእ ኣብ ሓደጋ ክወድቕ ስለ ዝኸእል ነታ ቀንዲ መገዱ ከይገባ ኣፍልጦ ክህልዎ ይግባእ። ኣብ መንፈሳዊ ሕይወት ጉዕዞና ዘጋገ ቀራና መገዲ ብዙሕ እዩ ሎሚ እምብኣር ከይንገባን ቃል ወንጌል ተመለሱ ሒዝክምዎ ዘሎኹም መገዲ ኣይቅኑዕን እዩ ይብላና ኣሎ።

**ኣብ ሓቀኛ ሕይወትን መገዲን ክንምለስ ክንገብሮ ዝግብኣና ነገራት ኣሎ።**

- **አበይ ገጽና ንጉዳዝ ከምዘሎና ክንፈልጥ ኣሎና።** ኣንፈት ሕይወተይ ከመሎ ኣበይ ገጽይ እጉዳዝ ኣሎኹ ኢልና ክንርኢ መጀመርያ ነገር እዩ። ሕይወተይ መን እዩ መሊኽዎ ዘሎ? ምስ ኣወይ ኣፍተይ ርክብይ ከመይ ኣሎ? መንፈሳዊ ሕይወተይ ዘሓጉስ ድዩ ወይስ ኣይምዉት ኣይ ጥዑይ? ከመሎኹ ኢልካ ንርእስኻ ኣተትካ መልሲ ምሃብ።
- **ከይንጠፍእ ብብርሃን ክንጉዳዝ የድልየና።** ብርሃና ክርስቶስ እዩ ብናይ ዘመና ቋንቋ “GPS”ና ክርስቶስ እዩ። እንተ ሰማዕናዮ ነቲ ኣቀኛ መገዲ ኣትሕዙ ቅዱስ ሕይወት መሪሑ ኣብ መንግስተ ሰማይ ከብጽኣና እዩ። ሎሚ መራሒና ኮይኑ ዘሎ እንታይ እዩ? ሃብቲ? ጉብዝና? ፍልጠት? መንዩ እዩ ዝመርኣና ዘሎ? መልሲ ንሃብ ጉዕዞና ክልል።
- **ክትጉዳዝ ከሎኻ ስንቂ የድሊ።** ስንቂ ኣይሊ ይህበካ እሞ ጉዕዞ መገዲኻ ከምእትዕወት ይገብረካ። እዞም ኣብ በረኻታት ሰሃራን ሲናይን ከምኡ ባሕርን ዝተጓዕዙ ኣሕዋትና ከም ዝብልዎ ማይ ቀንዲ እዩ ይብሉ ማይ ድሕሪ ተወዲኡ ሞት እዩ ብዙሓት ብጽምኢ ከምዝሞቱ ይነግሩ። ስለዚ ቀዳመይቲ ንጉዕዞ ዝወስድዎ ማይ እያ። እቶም ጎርሓትስ ብእዋኑ ንጽምኢ ልምምድ ይገብሩ ይብሃል። እዚ ኹሉ ክዕወቱ ምእንቲ እዩ። ሎሚ ኣብዚ ጉዕዞ ምጽኣት ክርስቶስ ኣብ እንቅረቡሉ ዘሎና ስንቅና እንታይ እዩ ክኸውን ዘለዎ? ልደትና ጸጋ ዝበዝሖ ክኸውን እንታይ ስንቂ የድልየና? ትሕትና ንስኣ ፍቕሪ እዩ ስንቅና እሞ ሕይወትና ርኢና ኣብ ኣምላኽ ንመለስ።
- **ንዘሎኻዮ ሕይወት ተኣምኖ ምግባር፡** ኣብ ሕይወቱ ዝተመልሰ ሰብ ዝሓቶ ክቕየር ምእንቲ “እንታይ እግበር እዩ” ዝብል። ነፍሲ ወከፍና ልብና ተተንኪፉ ንኃጢአትና ንሕማቕና ንክፍኣትና ርኢና እንታይ እግበር ኢልና ንሕተት እሞ ዮሓንስ ተነስሑ ሕድገት ኃጢአትኩም ክኣ ክትረኽቡ ኢኹም ይብለና ኣሎ።

**ክርስቶስ ይመጽእ ኣሎ፡** ብርግጽ ነዚ ንፈልጦ ኢና ግን ልምዲ ባህሊ ከየዘንግዓና ኣብ ብርሃን ኣብ ሰላም ክንኣቱ እዩ እቲ ዝድለ ዘሎ። ኣምላኽ ከማና ሰብ ስለ ዝኾነ ድኽመትና ክፍኣትና ከምኡ እንሕልፎ ፈተና ብዝያዳ ስለ ዝፈልጦ ብድፍረት ኣብኡ ክንቀርብ ይግብእና። ፈተና ዓለም ሰይጣን ንሕይወትና ከዕንዎ ኣይግባእን። ንፈተና ክንስዕሮ ኣሎና ክንብል እንከሎን ኣብ ገለ እዋን ክንቅይር ኣሎና ማለት እዩ። ኣብ ፈተና ምህላው ንፈልጦ ኢና ከምኡ ካብ ፈተና ነጻ ምዃን እውን ንፈልጦ ኢና። ኢሳያስ ነብይ ኣብዚ እዋን ኣብ ፍቕሪ ኣምላኽ መሰረት ገርና ክንጉዳዝ ኢሉ “እንሆ እግዚአብሔር ነቶም ዝተበጀዎም ህዝቢ ጎዙ ብኃይሊ ኺገዝእ ይመጽእ ኣሎ። ንሱ ነመጋሰኤኡ ኸም ንሳ ይከናኸነን ንዕያውቱ ኣኪቡ ኣብ ሕቕፉ ይስከመን ነተን ዝጠብቀ ድማ ብህድኣት ይመርሖን” (ኢሳ 4:10-11) ይብል።

ልደት ክርስቶስ ናይ ኣምላኽ ድለት ክፍልጠና፣ ምሳና ክኸውን፣ ካባና ኣደ ክኸውን እዩ ዝገልጸልና። እቲ ሰናይ ዜና ኣብ መኣዲ ኣምላኽ እዩ ዝጅምር። ኢየሱስ ዝመጽእ ፍቕሪ ኣምላኽ ክገልጸልና ከምኡ ኣምላኽ ኣብ መንጎና ኮይኑ ንኹሉ ነገራትና ክቕይር እዩ መጺኡ። ማይ ኣብ ወይኒ ክልወጥ ይክኣል። ንሕና ኸኣ እቶም ኣምላኽ ዘፍቅሮም ክንከውን ንኸእል ኢና። ነዚ መሰረት ገርና ኢና ጉዕዞ ምጽኣትና ተተሓሔዝናዮ ዘሎና።

**ካብቲ ተሓቢእናዮ ዘሎና ክንወጽእ እሞ ደቂ ብርሃን ኮና ክንልል ክንፍለጥ ክንወጽእ ኣሎና።** ካብ ዘሎናዮ እንተ ዘይወጸእና ኣምላኽ ክንረኽቦ ክረኽበና ኣይክእልን እዩ። **አበሎኻ/ኺ እናበለ ይሓትት** ኣሎ መልሲ ክንህብ የድሊ። ምናልባት ዓይንና ዓዊሩ እንተሎ፣ ልብና ደንዚዙ እንተሎ፣ ሕልናና ደኺሙ እንተሎ “ኩልኹም ዝደኸምኩም ኣባይ ንዑ ክሕድሰኩም ክቕይረኩም ስለ ዝብለና ዘሎ ሎሚ ካብቲ ተሓቢእናዮ ዘሎና ንውጻእ።

አብ ጸልማት ጸኒሕካ አብ ብርሃን ክትወጽእ እንከሎኻ ስለ ዝደጉሓካ ቀሊል ኣይኮነን እሞ ንብርሃን ክርስቶስ ክንስተማቕር ኣብዚ እዋን ምጽኣት ብጣዕሳ ኃጢአትና አብ መንበር ንስሓ ኣቲና ንነሳሕ ሽዑ ንብርሃን ክንለምዶ ኢና።

አምላኽ አብ ሕልናና ኣትዩ ንኃጢአትና ንድኽመትና ርኢና እንኽእለሉ ብርሃን ጸግኡ ይዓድለና፥ ምቅርራብና ምቅርራብ እሙናት ሓዋርያት ይግበረልና።

አባ ንጉሠ ፍሥሓ